



TRIBUNAL GĦAL TALBIET ŻĠĦAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tal-14 ta' Frar 2024

Talba nru. 114/2023 IS

**VODAFONE MALTA LIMITED illum EPIC COMMUNICATIONS LIMITED (C
10865)**

VERSUS

ISAAC CARUANA (I.D. 388600L)

IT-TRIBUNAL,

Ra illi b'Avviz tat-Talba ipprezentat fit-23 ta' Marzu 2023 (a fol. 1 et seq), is-soċjeta' attriċi talbet l-ammont ta' ħames mija u erbgħa u tmenin Ewro u ħamsa u sittin ċenteżmu tal-Ewro (Eur 584.65) rappreżentanti servizzi ta' telefonija ċellulari bil-kont bin-numru 1.11062584 bl-ispejjeż u bl-imgħax mid-data tal-fattura relattiva sad-data tal-pagament effettiv.

Ra d-digriet ta' dan it-Tribunal tal-14 ta' Ġunju 2023 fejn is-soċjeta' attriċi giet awtorizzata tipproċedi bin-notifika tal-konvenut (a fol. 7).

Ra illi l-konvenut gie debitament notifikat fis-26 ta' Ġunju 2023 (a fol. 12).

Ra illi l-konvenut ma pprezenta ebda risposta u/jew kontro-talba jew deher għall-ewwel seduta (a fol. 19).

Ra illi s-soċjeta' attriċi ipprezentat kapitolu (a fol. 20).

Ra illi reġgħet saret seduta fit-28 ta' Novembru 2023 għas-subizzjoni tal-konvenut iżda l-konveut reġa' ma deherx (a fol. 21).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenut. Jidher fatt mhux kontestat illi l-konvenut kellu kont mas-soċjeta' attriċi bin-numru 1.11062584 iżda l-konvenut waqaf iħallas il-kont tiegħu fis-sena 2020 (a fol. 4).

Dan it-Tribunal innota illi l-konvenut kien notifikat iżda l-konvenut ma ressaq ebda risposta u/jew kontro-talba f'dan il-każ u anqas deher għall-ewwel seduta.

Il-Kontumaċja tal-Konvenut

Hekk kif għadu gie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għall-ewwel seduta b'dan illi jwassal illi l-konvenut hu fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li hu abbanduna kull eccezzjoni li seta' jagħmel fil-kawża u ammetta d-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-ġudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bħala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jeżamina jekk it-talba hix ġustifikata, independentement mill-kontumaċja tal-konvenut. Vide Kollez. Vol. XXIX P III p 35”

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jinghad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawża billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese

moghtija fil-31 ta' Jannar 1991:

"Il-Qorti m'ghandhiex tissolleva eccezzjoniet li mhiex awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholoq sitwazzjoni fejn il-Qorti tiddeciedi fuq eccezzjoni taghha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;"

L-istitut tal-kontumacija hu intiż biss sabiex irażżan l-atteggjament tal-kontumacija u disprezz da parti ta' min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciża mill-Prim' Awla fil-31 ta' Jannar 2003).

L-Azzjoni tas-Socjeta' Attriçi

Fit-talba taghha, is-socjeta' attriçi ipprezentat kopja tal-kont illi l-konvenut kellu mas-socjeta attriçi sas-sena 2023 u jidher çar illi meta l-konvenut hallas, tali ammont fuq tali kont hu mmarkat 0, b'dan illi jwassal lit-Tribunal jifhem illi s-socjeta' attriçi ippruvat sal-grad ta' probabbilita' illi l-konvenut hu verament dovut li jhallas tali ammonti pretiži mis-socjeta' attriçi li għadhom jidhru fuq il-kont bħala mhux imħallsin (a fol. 4).

Decide

Għaldaqstant, dan it-Tribunal jaqta' u jiddeciedi billi jilqa' t-talba tas-socjeta' attriçi għall-ammont ta' ħames mija u erbgħa u tmenin Ewro u ħamsa u sittin çenteżmu tal-Ewro (Eur 584.65) bl-imgħax li jibda jiddekorri mid-data tal-fattura sad-data tal-effettiv pagament.

L-ispejjeż ġudizzjarji marbuta ma' dawn il-proceduri huma kollha a kariku tal-konveut.

Avv. Ilona Schembri
Ġudikatur